

اکائی 8۔ اکتساب کو متاثر کرنے والے عوامل اور اکتسابی طرز

(Factors Affecting Learning and Learning Styles)

اکائی کے اجزا

تمہید (Introduction)	8.0
مقاصد (Objectives)	8.1
سیکھنے کے عمل کو متاثر کرنے والے عوامل ((Factors Affecting Learning Process))	8.2
سیکھنا/ اکتساب کے اسلوب (Learning Styles)	8.3
کولب کے مطابق سیکھنے کا اسلوب (Learning Styles According to Kolb)	8.4
اکتسابی نتائج (Learning Outcome)	8.5
فرہنگ (Glossary)	8.6
اکائی کے اختتام کی سرگرمیاں (Unit End Exercise)	8.7
تجویز کردہ اکتسابی مواد (Suggested Learning Resources)	8.8

8.0 تمہید (Introduction)

سیکھنا انسان کی پیدائشی فطرت ہے، لیکن انسان سیکھتا وہی ہے جو اس کا ماحول اسے سکھاتا ہے۔ سیکھنے کے لیے موثر ماحول کی تعمیر ضروری ہے۔ سیکھنے کے لیے موثر ماحول کی تعمیر کو ہی تدریس کہتے ہیں۔ سیکھنے کا تب تک کوئی مطلب نہیں ہوتا جب تک کہ سیکھنے والا سیکھ نہیں جائے۔ یوں تو انسان بغیر موثر ماحول کے بھی سیکھ سکتا ہے، لیکن بامقصد اکتساب کے لیے مطلوبہ ماحول فراہم کرنا ضروری ہے۔ یہی وجہ ہے کہ عہد حاضر میں سیکھنے کے عمل کو متاثر کرنے والے عوامل کو جاننے کی کوشش کی جاتی ہے، جس سے کہ مطلوبہ ماحول فراہم کر کے سیکھنے کی رفتار اور اس موثریت میں اضافہ کیا جاسکے۔

ماہرین تعلیمی نفسیات کی تحقیق کا اہم میدان سیکھنے کا عمل اور افراد میں پایا جانے والا انفرادی تفاوت ہے۔ انہوں نے سیکھنے کے اصول اور ضوابط کی دریافت اسی نسبت سے کی ہے، جس سے کہ اکتساب کے عمل کو موثر بنایا جاسکے۔ مزید یہ کہ سیکھنے کے عمل میں متعلم کے مابین پائے جانے والے انفرادی تفاوت کا بھی لحاظ رکھنا ضروری ہے۔ ہم جانتے ہیں کہ ہر فرد میں جسمانی، ذہنی، جذباتی، سماجی، جمالیاتی تفاوت پایا جاتا ہے۔ ہر فرد کی ذہانت، رجحان، دلچسپی، رویہ جات مختلف ہوتے ہیں۔ فرد کے ذریعے انجام دیے جانے والے عمل میں اس کی ذہانت،

رجحان، دلچسپی اور رویہ جات کا دخل ہوتا ہے۔ سیکھنے کے عمل میں بھی ان کا کردار بہت اہم ہوتا ہے۔ چونکہ ہر ایک متعلم کے سیکھنے کا منفرد طریقہ اور طرز رسائی ہوتی ہے، اس لیے اس بنیاد پر ماہرین تعلیم اور ماہرین نفسیات نے سیکھنے کے مختلف اسلوب بتائے ہیں۔ اس اکائی میں ہم سیکھنے کے عمل کو متاثر کرنے والے مختلف عوامل کے ساتھ ساتھ سیکھنے کے مختلف اسلوبوں کے بارے میں معلومات حاصل کریں گے۔

8.1 مقاصد (Objectives)

اس اکائی کے مطالعے کے بعد آپ اس قابل ہو جائیں گے کہ:

- سیکھنے کے عمل کو متاثر کرنے والے عوامل کی فہرست سازی کریں۔
- سیکھنے کے عمل کو متاثر کرنے والے عوامل میں متعلم سے متعلق عوامل کی وضاحت کریں۔
- سیکھنے کے عمل کو متاثر کرنے والے عوامل میں معلم سے متعلق عوامل پر روشنی ڈالیں۔
- سیکھنے کے عمل کو متاثر کرنے والے عوامل میں مواد مضمون سے متعلق عوامل پر بحث کریں۔
- سیکھنے کے عمل کو متاثر کرنے والے عوامل میں طریقہ تدریس سے متعلق عوامل تحریر کریں۔
- سیکھنے کے عمل کو متاثر کرنے والے عوامل میں ماحول سے متعلق عوامل کی اہمیت واضح کریں۔
- اکتساب کے اسلوب کا مفہوم واضح کریں۔
- فلیمنگ اور ملس کے پیش کردہ اکتساب کے اسلوب پر روشنی ڈالیں۔
- کو فیلڈ کے ذریعے بتائے گئے اکتساب کے اسلوب کی فہرست سازی کریں۔
- سمعی، بصری اور جسمانی متعلم کی شناخت ان کی خصوصیات کی بنیاد پر کریں۔
- کولب کے ذریعے بتائی گئے متعلم کے اقسام بیان کریں۔
- کولب کے ذریعے بتائے گئے مختلف قسم کے متعلم کی خصوصیات واضح کریں۔

8.2 سیکھنے کے عمل کو متاثر کرنے والے عوامل (Factors Affecting Learning Process)

جب ہم تدریس اور اکتساب کو مجموعی طور پر لیتے ہیں تو اس کے پانچ اجزائی؛ سیکھنے والا (متعلم Student)، سکھانے والا (معلم Teacher)، سکھائے جانے والا مواد مضمون (نصاب Content)، طریقہ تدریس (Teaching Method)، تدریسی و اکتسابی ماحول (Teaching Learning Environment) سامنے آتے ہیں۔ تدریس و اکتساب کے عمل کو متاثر کن بنانے کے لیے ان پانچوں اجزاء کو اپنی اپنی جگہ بالکل درست حالت میں رکھنا ضروری ہوتا ہے۔ ان سے متعلق عناصر ہی تدریس و اکتساب کو متاثر کرنے والے عوامل کہلاتے ہیں۔ جن کی تفصیل مندرجہ ذیل ہے۔

1. متعلم سے متعلق عوامل (Factors Related to Learner): تدریس و اکتساب کے عمل کا سب سے اہم جز متعلم ہوتا ہے۔

تدریس و اکتساب کے عمل کی موثریت (Effectiveness) سب سے زیادہ متعلم پر انحصار کرتی ہے۔ متعلم سے متعلق اہم عناصر کو ہم مندرجہ ذیل طور پر قلم بند کر سکتے ہیں۔

- **متعلم کی عمر اور پختگی (Age and Maturity):** ہم جانتے ہیں کہ عمر کے ساتھ بچے کی جسمانی بالیدگی اور ذہنی نشوونما بھی ہوتی جاتی ہے اور یہ تقریباً سولہ سال کی عمر تک مکمل ہو جاتی ہے۔ یہ دیکھا گیا ہے کہ جیسے-جیسے بچہ جسمانی اور ذہنی طور پر پختگی کی جانب بڑھتا ہے اسی کے مطابق سیکھنے کی رفتار میں اضافہ ہوتا ہے، سیکھنے کی سطح بھی اعلیٰ ہو جاتی ہے۔

- **متعلم کی جسمانی اور ذہنی صحت (Physical and Mental Health):** یہ دیکھا گیا ہے کہ جسمانی اور ذہنی لحاظ سے صحت مند بچے سیکھنے میں زیادہ دلچسپی لیتے ہیں، انہیں مکان بھی کم ہوتی ہے اور وہ تیز رفتاری سے سیکھتے بھی ہیں۔ اس کے برخلاف جسمانی لحاظ سے غیر صحت مند اور ذہنی امراض میں مبتلا بچے کا کسی بھی کام میں دل نہیں لگتا ہے۔ وہ سیکھنے میں دلچسپی نہیں لیتا اور اس طرح تدریسی و اکتسابی عمل صحیح طور پر انجام نہیں ہو پاتا۔

- **متعلم کی ذہانت، دلچسپی، یکسوئی، رجحان اور رویہ (Intelligence, Interest, Attention, Aptitude and Attitude):** عموماً جس طالب علم کی ذہانت جتنی زیادہ ہوتی ہے وہ اتنا ہی زیادہ رفتار سے سیکھتا ہے۔ لیکن اگر ذہانت زیادہ ہونے کے بعد بھی اگر سیکھے جانے والے مضمون میں اس کی دلچسپی نہیں ہے، توجہ نہیں، رجحان نہیں ہے تو سیکھنے کا عمل موثر نہیں ہوتا۔

- iv- **متعلم کے اندر تحریک کی سطح اور سیکھنے کی مطلوبہ خواہش (Level of Motivation and Will to Learn):** یہ اکثر دیکھا گیا ہے کہ جب تک متعلم میں کسی چیز کو جاننے یا کسی چیز کو سیکھنے کے لیے اندرونی خواہش (تحریک Motivation) نہیں ہوتی تب تک اسے پڑھانا، سکھانا مشکل ہوتا ہے۔ تحریک کے ساتھ سیکھنے کی مطلوبہ خواہش میں شدت ہونا بھی ضروری ہے۔ جس بچے میں سیکھنے کے لیے جس سطح کی تحریک اور خواہش ہوتی ہے وہ اتنی ہی زیادہ رفتار سے سیکھتا ہے۔

2. **معلم سے متعلق عوامل (Factors Related to Teacher):** تدریس و اکتساب کے عمل کا دوسرا اہم عنصر معلم ہوتا ہے معلم سے متعلق اہم عناصر کو ہم مندرجہ ذیل طور پر قلم بند کر سکتے ہیں۔

- **معلم کی شخصیت (Personality of the Teacher):** شخصیت ایک وسیع تصور ہے۔ اس میں متعدد پہلو شامل ہوتے ہیں۔ جب ہم معلم کی شخصیت سے متعلق بات کرتے ہیں تو اس میں جسمانی اور ذہنی صحت، اس کی جسمانی قد و قامت اور خوبصورتی، اس کی آواز اور علم و مہارت، اس کی تریسیلی مہارت، اس کا متعلم کے ساتھ طرز عمل وغیرہ سب کچھ شامل ہوتا ہے۔ یہ دیکھا گیا ہے کہ معلم کی شخصیت جتنی جاذب ہوتی ہے تدریس و اکتساب کا عمل اتنا ہی متاثر کن ہوتا ہے۔

- **معلم کا علم اور مہارتیں (Knowledge and skills of the Teacher):** علم اور مہارتیں معلم کی شخصیت کے اہم عناصر ہیں۔ معلم کو اپنے مضمون کا جتنا زیادہ واضح علم ہوتا ہے اور سکھائی جانے والی مہارتوں میں معلم جتنا زیادہ ماہر ہوتا ہے تدریس و اکتساب کا عمل اتنا ہی زیادہ متاثر کن ہوتا ہے۔

- **معلم کی تدریسی مہارتیں (Teaching skills):** علم میں مکمل ہونا اور مہارتوں میں ماہر ہونا ایک بات ہے، لیکن ان کی صحیح

طریقے سے ترسیل کرنا دوسری بات ہے۔ جو معلم علم اور مہارتوں کی ترسیل میں جتنا زیادہ ماہر ہوتا ہے، تدریس و اکتساب کے عمل میں اتنا ہی زیادہ متاثر کن ہوتا ہے۔

● معلم کا متعلم کے تئیں طرز عمل (Behaviour of Teacher With the Student):۔ معلم کے طرز عمل (برتاؤ) کی مہارتیں اس کی شخصیت کا اہم عنصر ہوتی ہیں۔ معلم کی اپنے متعلم کے تئیں جتنی زیادہ اپنائیت ہوتی ہے، معلم ان کے تئیں جتنا زیادہ محبت، شفقت، اخوت اور معاونت سے لبریز برتاؤ کرتا ہے، تدریس و اکتساب کا عمل اتنا ہی زیادہ متاثر کن ہوتا ہے۔

3. مواد مضمون سے متعلق عوامل (Factors Related to Subject Matter):۔ متعلم کو کیا پڑھایا، یا سکھایا جا رہا ہے؟ یہ چیزیں بھی تدریس و اکتساب کے عمل کو متاثر کرتی ہیں۔ مواد مضمون سے متعلق عوامل کو مندرجہ ذیل طریقے سے قلم بند کر سکتے ہیں۔

● مواد مضمون کی نوعیت (Nature of Contents):۔ مواد مضمون کی نوعیت سے مراد اس میں براہ راست اور بالواسطہ اجزاء اور اس کی فطری و غیر فطری ساخت سے ہوتا ہے۔ کوئی مواد مضمون کسی ایک سطح کے بچوں کے لیے براہ راست ہو سکتا ہے تو دوسری سطح کے بچوں کے لیے بالواسطہ ہو سکتا ہے۔ اسی طرح، وہ ایک سطح کے بچوں کے لیے فطری ہو سکتا ہے تو دوسری سطح کے بچوں کے لیے غیر فطری ہو سکتا ہے۔ کوئی مواد مضمون کسی سطح کے بچوں کے لیے جتنا زیادہ براہ راست اور فطری ہوتا ہے اس کی تدریس و اکتساب اتنا ہی زیادہ متاثر کن ہوتا ہے۔

● مواد مضمون کی ترتیب و تنظیم (Organization of Contents):۔ مواد مضمون اگر مدلل اور آسان سے مشکل کی ترتیب میں منظم ہوتا ہے، یا معلم کے ذریعے پیش کیا جاتا ہے تو تدریس و اکتساب کا عمل صحیح طریقے سے انجام پاتا ہے۔ اس کے ساتھ ساتھ اگر وہ براہ راست سے بالواسطہ کی ترتیب میں منظم ہوتا ہے اور اسی شکل میں پیش کیا جاتا ہے تو تدریس و اکتساب اور بھی بہتر طریقے سے انجام پاتا ہے۔

● مواد مضمون کا زندگی سے تعلق (Relation with life):۔ مواد مضمون کا متعلم کے زمانہ حال اور مستقبل کی زندگی سے تعلق اور اس کی افادیت کی سطح بھی تدریس و اکتساب کے عمل کو متاثر کرتی ہے۔ جس مواد مضمون کا زندگی سے جتنا زیادہ تعلق ہوتا ہے اسے بچے اتنی ہی زیادہ رفتار سے سیکھتے ہیں۔

● مواد مضمون کی دشواری کی سطح (Difficulty Level):۔ مواد مضمون اگر متعلم کے لحاظ سے آسان ہوتا ہے تو تدریس و اکتساب متاثر کن ہوتا ہے اور اگر مشکل ہوتا ہے تو اس کی تدریس و اکتساب کا عمل متاثر کن نہیں ہوتا۔ دشواری کی سطح متعلم کی عمر، چہلگی اور اس سے متعلق سابقہ معلومات کی بنیاد پر متعین ہوتی ہے۔ اگر مواد مضمون کی تشکیل و تعمیر متعلم کی سابقہ معلومات کی بنیاد پر کی جاتی ہے تو تدریس و اکتسابی عمل متاثر کن ہوتا ہے۔

4. طریقہ تدریس سے متعلق عوامل (Factors Related to Teaching Methods):۔ تدریس و اکتساب کا عمل اس بات پر انحصار کرتا ہے کہ معلم، متعلم کو کس طریقے سے پڑھاتا اور سکھاتا ہے؟ طریقہ تدریس سے متعلق عوامل کو ہم مندرجہ ذیل

طریقے سے قلم بند کر سکتے ہیں۔

● **طریقہ تدریس کی موزونیت (Suitability of Teaching Method):** ماہرین نفسیات نے شیر خوار، اطفال اور نوبلوغ کی نفسیات اور تدریس و اکتساب سے متعلق جو حقائق عیاں کیے ہیں ان کی بنیاد پر مختلف عمر کے بچوں کو مختلف مضامین کے علم اور عمل میں مہارت کی نشوونما کے لیے مختلف طریقوں کو فروغ دیا گیا ہے۔ کسی مضمون کے علم یا مہارت پر عبور حاصل کرنے کے لیے جتنے زیادہ موزوں طریقہ تدریس کا استعمال کیا جاتا ہے تدریس و اکتساب کا عمل اتنا ہی زیادہ متاثر کن ہوتا ہے۔ چھوٹے بچوں کے لیے کہانی، کھیل اور گیت کا طریقہ موزوں ہوتا ہے، نوبلوغ بچوں کے لیے خود کر کے سیکھنے کا طریقہ موزوں ہوتا ہے، جب کہ اعلیٰ تعلیمی سطح کے طلباء کے لیے تجربہ، تحقیق، استدلال اور منطقی طریقہ موزوں ہوتا ہے۔

● **مشق اور استعمال (Practice and Use):** مشق اور استعمال طریقہ تدریس کے دو اہم عوامل ہیں۔ معلم تدریس کرتے وقت سکھائے جانے والے علم اور مہارتوں کی جتنا زیادہ مشق متعلم سے کراتا ہے اور متعلم اس سیکھے ہوئے علم اور مہارتوں کو جتنا زیادہ استعمال کرتے ہیں تدریس و اکتساب کا عمل اتنا ہی زیادہ متاثر کن ہوتا ہے اور اکتساب اتنا ہی زیادہ مستحکم ہوتا ہے۔

● **تدریسی وسائل اور تکنیک کا استعمال (Use of Teaching Aids and Technology):** ماہرین تعلیمی نفسیات نے یہ واضح کیا ہے کہ تدریسی وسائل کے استعمال سے تدریس و اکتساب کو زندہ و جاوید بنایا جاسکتا ہے۔ عہد حاضر میں متعدد ہارڈ ویئر، تعلیمی تکنیک (Over Head Projector, Television, Computer) کے استعمال سے تدریس و اکتساب کے عمل کو اور بھی زیادہ دلچسپ، پر لطف اور موثر بنایا جاسکتا ہے۔

● **ہم نصابی سرگرمیوں کا استعمال (Use of Co-curricular Activities):** کچھ مضامین کی تدریس اور مہارتوں کی تربیت میں ہم نصابی سرگرمیاں خاص اہمیت کی حامل ہوتی ہیں۔ مثلاً لسانی مہارتوں کی تدریس اور ان کی نشوونما میں نظم، کہانی، مکالمہ، تقریر، بحث و مباحثہ اور ڈرامہ کی بہت زیادہ اہمیت ہوتی ہے۔ اس کا استعمال کر کے اکتسابی عمل کو موثر بنایا جاسکتا ہے۔

5. **ماحول سے متعلق عوامل (Factors Related to Environment):** تدریس و اکتساب کے عمل پر ماحول کا بہت زیادہ اثر ہوتا ہے۔ ماحول سے متعلق عوامل کو درج ذیل طریقے سے قلم بند کر سکتے ہیں۔

● **طبعیاتی ماحول (Physical Environment):** اکثر دیکھا گیا ہے کہ سردیوں کے موسم کی بہ نسبت موسم گرما میں بچے جلدی تھک جاتے ہیں۔ بہت زیادہ سرد، بہت زیادہ گرم اور بہت زیادہ بارش کے موسم میں بھی تدریس و اکتساب کا عمل صحیح طریقے سے نہیں چل پاتا ہے۔ تدریس و اکتساب کے مقام پر خالص و شفاف ہوا، روشنی کا بہتر انتظام، مراسلت و سماعت کا انتظام، ان سبھی کا اثر تدریس و اکتساب پر پڑتا ہے۔ خالص شفاف ہوا اور حسب ضرورت روشنی کی غیر موجودگی میں بچے بہت جلد تھک جاتے ہیں، جس کا تدریس و اکتساب پر منفی اثر پڑتا ہے۔

● **سماجی ماحول (Social Environment):** تدریس و اکتساب کے عمل میں سماجی تعامل بڑی اہمیت کا حامل ہے۔ اگر بچوں کو خاندان، سماج، معاشرہ اور اسکول سبھی مقام پر موزوں سماجی اور تعلیمی ماحول میسر ہوتا ہے تو تدریس و اکتساب موثر ہوتا ہے

- ماحول کے ضمن میں گروہی حرکیات (Group Dynamics)، ترتیب (Order) اور نظم و نسق (Discipline) کی بھی اہمیت ہوتی ہے۔

- **تدریس و اکتساب کا وقت (Time of Teaching and Learning):**۔ تدریس و اکتساب کا عمل کس وقت انجام دیا جا رہا ہے اس کا اثر اس کے ماحصل پر پڑتا ہے۔ تدریس و اکتساب کے لیے گرم ممالک میں صبح کا وقت اور سرد ممالک میں دن کا درمیانی وقت موزوں ہوتا ہے۔ وقت کے ساتھ ساتھ تدریس و اکتساب کے درمیان وقفہ کا بھی اثر ہوتا ہے۔ بچہ کسی موضوع پر طویل وقت تک مرکوز نہیں رہ سکتا۔ اس لیے عمدہ اکتساب کے لیے درمیان میں چھوٹا چھوٹا وقفہ ہونا چاہیے۔
- **تکوان اور آرام (Fatigue and Rest):**۔ یہ مشاہدہ کیا گیا ہے کہ تکوان کی حالت میں نہ تو معلم اور نہ ہی متعلم اپنا کام صحیح طریقے سے انجام دے پاتے ہیں۔ اس خاطر اسکول کے نظام الاوقات کی تشکیل میں اس بات کا خیال رکھا جاتا ہے کہ مشکل مضمون پہلے اور آسان مضمون بعد میں رکھے جاتے ہیں۔ یعنی ایک مشکل مضمون کے بعد دوسرا آسان مضمون رکھا جاتا ہے اور درمیان میں آرام کے لیے وقفہ دیا جاتا ہے۔

اپنی معلومات کی جانچ (Check your progress)

سوال: سیکھنے کے عمل کو سماجی ماحول کس طرح متاثر کرتے ہیں؟ بیان کیجیے۔

8.3 سیکھنا / اکتساب کے اسلوب (Learning Styles)

اکتساب کے اسلوب سے مراد اس طرز رسائی سے ہے جس کے ذریعے کوئی متعلم فراہم کی گئی معلومات کو سمجھتا ہے یا اپنے طرز عمل کا حصہ بناتا ہے۔ متعلم جس طرز پر معلومات کو حاصل کرنا چاہتا ہے اسے اس کا اکتسابی اسلوب کہتے ہیں۔ اکتسابی اسلوب کا تصور سن 1970ء میں کافی مقبول ہوا اور بہت سے ماہرین نے اس پر تنقید بھی کی۔ 1992ء میں نیل ڈی۔ فلیمنگ (Neil D. Fleming) اور کولین ای۔ ملس (Coleen E. Mills) نے سیکھنے کے طور طریقوں کی وضاحت کی جسے مختلف VAK سے موسوم کیا گیا۔ یہاں V کا مطلب Visual یعنی بصری، A کا مطلب Audio یعنی سمعی، اور K کا مطلب Kinesthetic یعنی عضلاتی / جسمانی ہے۔ ان کے مطابق متعلم کی تین قسمیں؛ بصری، سمعی اور عضلاتی ہوتی ہیں۔ اس کے علاوہ انہوں نے ایک اور طریقے کا ذکر کیا جسے لکھنا / پڑھنا طریقہ کہتے ہیں۔ انہوں نے واضح کیا کہ لوگوں کی اکثریت چیزوں کو سمجھنے کے عمل میں مختلف طریقوں کا استعمال کرتی ہے۔ اس طریقے کو کثیر جہتی طریقہ اور اس طریقے سے سیکھنے والوں کو کثیر جہتی متعلم (Multi Modal Learner) کہا جاتا ہے۔

کو فیلڈ (Coffield, 2004) کے مطابق سیکھنے کے 70 سے زیادہ اسلوب ہوتے ہیں۔ ان میں کچھ اہم درج ذیل ہیں۔

1. بصری متعلم (Visual Learner)
2. سمعی متعلم (Auditory Learner)
3. زبانی متعلم (Verbal or Linguistic Learner)
4. جسمانی یا عضلاتی متعلم (Physical or Kinesthetic Learner)
5. منطقی متعلم (Mathematical or Logical Learner)
6. سماجی / تعالیٰ متعلم (Social/ Inter-personal Learner)
7. یگانہ متعلم (Solitary/ Intra-personal Learner)

ان کی مختصر وضاحت درج ذیل ہے۔

1. بصری متعلم (Visual Learner):۔ بصری متعلمین عام طور سے وہ متعلمین ہوتے ہیں جو کمرہ جماعت میں سامنے کی نشستوں پر بیٹھنا پسند کرتے ہیں۔ ایسے متعلمین خاص طور داہنے جانب کی سامنے نشستوں پر بیٹھتے ہیں تاکہ وہ پیش کش کو دیکھ سکیں، اکتسابی عمل میں معاونت کر سکیں اور زیادہ سے زیادہ حصولیابی کر سکیں۔ بصری متعلمین دیکھ کر سیکھتے ہیں اس لیے نئے تصورات کی تفہیم کے لیے معلم کو ویڈیو کلپ، حقیقی اشیاء، تصاویر، فلو چارٹ، خاکہ اور علامات وغیرہ کا استعمال کرنا چاہئے۔ بصری متعلمین کے لیے طویل لیکچر سننا دشوار کن ہوتا ہے۔ یہ کلاس نوٹ لیتے وقت الفاظ کے بجائے تصاویر کا استعمال کرنا زیادہ پسند کرتے ہیں۔ ایسے متعلمین اپنے نوٹ تیار کرتے وقت زیادہ سے زیادہ خاکوں اور فلو چارٹس کی مدد لیتے ہیں۔ اگر انہیں کسی موضوع کو سمجھنے میں پریشانی ہو رہی ہے تو وہ اس سے متعلق ویڈیو دیکھ کر اس موضوع کو آسانی سے سمجھ لیتے ہیں۔ بصری متعلمین کی کچھ اہم خصوصیات درج ذیل ہیں؛

- یہ معلمین سے مظاہرہ کی امید کرتے ہیں۔
- یہ تصاویر پر مبنی وضاحت سے بہ آسانی سیکھتے ہیں۔
- یہ تصورات کی تنظیم کاری کے لیے فہرست سازی کرتے ہیں۔
- یہ دیکھ کر الفاظ کی شناخت کرتے ہیں۔
- یہ اکثر لوگوں کے چہروں کو یاد رکھتے ہیں لیکن ان کے نام بھول جاتے ہیں۔
- ان کے تخیلات کی نشوونما کافی بہتر ہوتی ہے۔
- کمرہ جماعت اور اس کے آس پاس ہونے والی حرکتوں سے ان کی توجہ منتشر ہو جاتی ہے۔
- تقریباً 60 فیصد متعلمین بصری قسم کے متعلمین ہوتے ہیں۔

2. سمعی متعلم (Auditory Learner):۔ سمعی متعلمین کسی بھی موضوع کو سمجھنے کے لیے اسے سننا پسند کرتے ہیں۔ یہ لیکچر، تقاریر، آڈیو ریکارڈ یا کسی اور زبانی بات چیت کے ذریعے آسانی سے سیکھتے ہیں۔ سمعی متعلمین بہت اچھے سامع ہوتے ہیں۔ یہ واقعات،

حکایات، موسیقی، بحث و مباحثہ، لیکچر، مکالمہ وغیرہ کے ذریعے بہت آسانی سے معلومات اخذ کرتے ہیں۔ یہ سماعت کے ذریعے سیکھنا زیادہ پسند کرتے ہیں۔ ایسے متعلمین خاموش خوانی کے بجائے بلند خوانی کرنا زیادہ پسند کرتے ہیں۔ ان کی اہم خصوصیات درج ذیل ہیں؛

- i. یہ معلمین سے لفظی ہدایات کی امید کرتے ہیں۔
- ii. ان کے لیے سن کر سیکھنا کافی آسان ہوتا ہے۔
- iii. یہ مکالمہ، بحث و مباحثہ اور تقاریر کے ذریعے سیکھنا زیادہ پسند کرتے ہیں۔
- iv. یہ اکثر لوگوں کے نام یاد رکھتے ہیں لیکن ان کے چہرے بھول جاتے ہیں۔
- v. یہ بول کر مسائل کو حل کرتے ہیں۔
- vi. کمرہ جماعت اور اس کے آس پاس ہونے والے شور و غل سے ان کی توجہ منتشر ہو جاتی ہے۔
- vii. سمعی کتابوں (Audio Books) کا استعمال کر کے زیادہ سیکھتے ہیں۔

3. **زبانی متعلم (Verbal or Linguistic Learner):**۔ زبانی متعلمین عام طور سے وہ متعلمین ہوتے ہیں جو کتابوں کو پڑھ کر اور اس پر اپنے نوٹس بنا کر زیادہ سیکھتے ہیں۔ ایسے متعلمین تصاویر، فلو چارٹ، خاکہ اور علامات کے بجائے الفاظ سے زیادہ سیکھتے ہیں۔ یہ کتابی کیڑے ہوتے ہیں اور کتب خانوں میں بیٹھنا اور پڑھنا انہیں زیادہ پسند ہوتا ہے۔ زبانی متعلمین کی کچھ اہم خصوصیات درج ذیل ہیں؛

- i- معلمین سے امید کرتے ہیں کی تمام معلومات تختہ پر لکھ دی جائیں یا انہیں اس کی کاپی فراہم کی جائے۔
- ii- یہ تحریری وضاحت سے بہ آسانی سیکھتے ہیں۔
- iii- یہ تصورات کی تنظیم کاری کے لیے مختلف کتابوں کا مطالعہ کرتے ہیں۔
- iv- اپنے لفظوں میں خود اپنے نوٹس بنا کر زیادہ سیکھتے ہیں۔

4. **جسمانی متعلم (Physical or Kinesthetic Learner):**۔ جسمانی متعلمین ایسے متعلمین ہوتے ہیں جنہیں کسی بھی چیز کو سمجھنے کے لیے عملی تجربات کی ضرورت ہوتی ہے۔ ایسے متعلمین اپنے عضو سے چیزوں کو محسوس کر کے اور تجربہ کر کے معلومات حاصل کرتے ہیں۔ اس طرح کے متعلمین میں ایک اچھا سر جن اور ر قاص بننے کے امکانات زیادہ ہوتے ہیں۔ سماعت اور بصارت کے بجائے ایسے متعلمین سر گرمیوں پر مبنی طریقوں سے زیادہ سیکھتے ہیں۔ ایسے سیکھنے والوں کی اکثر غلط تشخیص کی جاتی ہے کہ وہ توجہ کی کمی اور ہائپر ایکٹیوٹی ڈس آرڈر میں مبتلا ہیں۔ جسمانی متعلمین کی کچھ اہم خصوصیات درج ذیل ہیں

- یہ اس وقت زیادہ سیکھتے ہیں جب انہیں اکتسابی سر گرمیوں میں شامل ہونے کا موقع دیا جاتا ہے۔
- ان میں توانائی کی سطح اکثر بہت زیادہ ہوتی ہے۔
- یہ چلتے پھرتے زیادہ سیکھتے ہیں۔

- معلم کے لیکچر کو جزوی طور پر ہی سمجھ پاتے ہیں۔
- ایک جگہ ٹھہر کر پڑھنا ان کے لیے دشوار کن عمل ہے۔
- یہ دیکھنے اور سننے کے بجائے کرنا پسند کرتے ہیں۔
- ابتدائی جماعتوں کے چھوٹے بچے اکثر جسمانی متعلمین ہوتے ہیں۔

5. **منطقی متعلم (Logical Learner):**۔ ایسے متعلمین کو ریاضی اور اس سے متعلقہ مضامین میں بہت زیادہ دلچسپی ہوتی ہے۔ یہ تمام مضامین کو منطق اور استدلال کے ذریعے پڑھنے کی کوشش کرتے ہیں۔ ایسے طلبا خاص طور پر کسی بھی چیز کو پڑھتے ہوئے اسے رٹنے کے بجائے منطقی انداز میں سمجھنے کی کوشش کرتے ہیں۔ ایسے طلبا اپنے مضمون کو منطقی انداز میں بیان کرتے ہوئے پڑھتے ہیں۔ وہ جب بھی کوئی موضوع پڑھتے ہیں تو اس کا اپنے ذہن میں ایک نقشہ بنا لیتے ہیں۔

6. **سماجی متعلم (Social Learner):**۔ ایسے متعلمین ہمیشہ گروپ اسٹڈی کو ترجیح دیتے ہیں۔ یہ تنہا پڑھنے کے بجائے گروپ میں پڑھنا زیادہ پسند کرتے ہیں۔ جب بھی انہیں کوئی موضوع سمجھ میں نہیں آتا تو وہ اپنے دوستوں سے اس موضوع پر بات چیت کرتے ہیں۔ ایسے طلبا اکثر اپنے کچھ دوستوں کے ساتھ اپنا ایک اسٹڈی گروپ بناتے ہیں اور ہر موضوع کو پڑھنے کے بعد مل کر اس پر بحث کرتے ہیں تاکہ اس موضوع کو اچھی طرح سمجھا جاسکے۔ یہ طریقہ ایسے متعلمین کے لیے موضوع کو سمجھنے اور دلچسپی برقرار رکھنے میں مددگار ثابت ہوتا ہے۔

7. **یگانہ متعلم (Solitary Learner):**۔ سماجی متعلمین کے برعکس ایسے متعلمین گروپ کے بجائے اکیلے پڑھنا پسند کرتے ہیں۔ ایسے متعلمین گروپ اسٹڈی کے بجائے پرسکون جگہ پر تنہا کر پڑھنا پسند کرتے ہیں۔ اگر تنہا سیکھنے والوں سے گروپ اسٹڈی کے لیے کہا جائے تو ان کے لیے یہ ممکن نہیں ہو گا کہ وہ سب کے ساتھ بیٹھ کر کسی بھی موضوع کو سمجھ سکیں۔

اپنی معلومات کی جانچ (Check your progress)

سوال: بصری متعلم سے آپ کیا سمجھتے ہیں؟ بیان کیجیے۔

8.4 کولب کے مطابق سیکھنے کے اسلوب (Learning Styles According to Kolb)

ڈیوڈ کولب نے اپنا اکتسابی نظریہ 1984ء میں پیش کیا۔ ان کا نظریہ چار مراحل پر مشتمل ہے۔ ان کے مطابق سیکھنے کا عمل چار طریقوں؛ محسوس کرنا (Feeling)، سوچنا (Thinking)، کرنا (Doing) اور دیکھنا (Watching) سے ہوتا ہے۔ ان کا ماننا تھا کہ انسان جب بھی کوئی چیز سیکھتا ہے تو وہ ان میں سے بیک وقت کسی دو طریقوں کا ہی استعمال کرتا ہے وہ نہ تو ایک کا، نہ تین کا اور نہ چار کا طریقوں کا

استعمال کرے گا۔ وہ کسی دو عمل کا ہی استعمال کرے گا۔ مثال کے طور پر Feeling+Watching، Feeling+Doing، Watching+Thinking یا Doing+Thinking کا استعمال ایک ساتھ کرتا ہے۔ کولب کے تجرباتی اکتساب نظریہ کے مطابق متعلم سیکھنے کے عمل میں ایک براہ راست حقیقی اور پیچیدار تجربے سے ہو کر گزرتا ہے۔ یہ تجربہ اسے انعکاسی مشاہدہ فراہم کرتا ہے۔ بعد ازاں اس انعکاس کا سابقہ معلومات میں انضمام ہو جاتا ہے اور یہ تجریدی (ذہنی، خیالی) تصور میں بدل جاتا ہے۔ اس کے نتیجے میں معلم نئے طریقے یا عمل کے ذریعے تجربات سے ہم آہنگ ہوتا ہے اور اپنے علم میں اضافہ کرتا ہے۔ کولب اپنے اس نظریے کی وضاحت درج ذیل خاکہ کے ذریعے کرتے ہیں۔ انہوں نے بتایا کہ سیکھنے کے اسلوب کی بنیاد پر متعلم چار طرح کے ہوتے ہیں۔

1. **Diverger**: اس طرح کے متعلم محسوس کرنے (Feeling) اور مشاہدہ (Watching) کے ذریعے سیکھتے ہیں۔ ایسے متعلم کسی چیز کو مختلف تناظر سے دیکھنے کے قابل ہوتے ہیں۔ یہ لوگ بہت حساس ہوتے ہیں۔ یہ کرنے کے بجائے دیکھنے میں زیادہ یقین رکھتے ہیں۔ یہ چیزوں کو دیکھتے ہیں، اس کا باریکی سے مشاہدہ کرتے ہیں اور اپنے تصورات میں ہی اسے حل کر دیتے ہیں۔ ایسے متعلم لوگوں میں دلچسپی رکھتے ہیں۔ انہیں لوگوں سے ملنا پسند ہوتا ہے۔ یہ لوگ اکثر اپنے خیالات کی دنیا میں کھوئے رہتے ہیں۔ یہ لوگ کافی جذباتی اور فنکار ہوتے ہیں۔ ایسے لوگ حقیقی حالات میں زیادہ بہتر کارکردگی کرتے ہیں۔

2. **Assimilator**: اس طرح کے متعلم مشاہدہ (Watching) اور غور و فکر (Thinking) کے ذریعے سیکھتے ہیں۔ ایسے متعلم کسی چیز کے بارے میں مختلف تناظر سے سوچتے ہیں۔ یہ لوگ بہت مقنن ہوتے ہیں۔ دیکھنے کے بجائے سوچنے میں زیادہ یقین رکھتے ہیں۔ اس طرح کے متعلم سائنس، تکنیک اور کمپیوٹر میں زیادہ دلچسپی لیتے ہیں۔ ان کی طرز رسائی منطقی اور استدلالی ہوتی ہے۔ ان کے لیے لوگ زیادہ اہم نہیں ہوتے بلکہ خیالات اور تصورات زیادہ اہمیت کے حامل ہوتے ہیں۔ یہ لوگوں سے ملنے جلنے کے بجائے خیالات اور تصورات کی دنیا میں کھوئے رہتے ہیں۔ یہ وضاحت پسند ہوتے ہیں۔ یہ عمل پر نہیں نظریات پر زیادہ یقین رکھتے ہیں۔ یہ بالکل واضح اور استدلالی معلومات پسند کرتے ہیں۔ جب تک انہیں کب؟ کیوں؟ کیسے؟ کس طرح؟ کہاں؟ وغیرہ کا جواب نہیں ملتا وہ مطمئن نہیں ہوتے۔ انہیں مطالعہ کرنا، لیکچر سننا، ماڈل دیکھنا پسند ہوتا ہے۔

3. **Converger**: ایسے متعلم عمل (Doing) اور غور و فکر (Thinking) کے ذریعے سیکھتے ہیں۔ یہ لوگ خود سے مسئلہ کو حل کرنے کی کوشش کرتے ہیں۔ ہر مسئلہ پر بہت غور و فکر کرتے ہیں اور اس پر عملی مشق کر کے مسئلہ کو حل کرنے کی کوشش کرتے ہیں۔ انہیں کر کے سیکھنا زیادہ پسند ہوتا ہے۔ یہ تکنیکی کام کرنا پسند کرتے ہیں۔ یہ نظریات پر نہیں بلکہ عمل پر یقین رکھتے ہیں۔ یہ نئے نئے تجربات کرنا پسند کرتے ہیں۔

4. **Accommodator**: ایسے متعلم عمل (Doing) اور محسوس کرنے (Feeling) کے ذریعے زیادہ سیکھتے ہیں۔ یہ ہر کام کو خود کر کے دیکھنا چاہتے ہیں اور اس کی شدت محسوس کرنا چاہتے ہیں۔ یہ ہر کام میں اپنا ہاتھ لگانا چاہتے ہیں۔ یہ نئے چیلنج کی جانب راغب ہوتے ہیں اور اپنے سابقہ تجربات سے نئے منصوبوں پر کام کرتے ہیں۔ یہ معلومات دوسروں سے لیتے ہیں اور اس کے بعد اس پر تجربہ کرتے ہیں۔ کولب کے مطابق زیادہ تر متعلم اسی طرح کے ہوتے ہیں۔

اس اکائی کے مطالعے کے بعد آپ نے درج ذیل باتیں سیکھیں:

- سیکھنا انسان کی پیدائشی فطرت ہے، لیکن انسان سیکھتا وہی ہے جو اس کا ماحول اسے سکھاتا ہے۔
- انسان بغیر موثر ماحول کے بھی سیکھ سکتا ہے، لیکن با مقصد اکتساب کے لیے مطلوبہ ماحول فراہم کرنا ضروری ہے۔
- ماہرین تعلیمی نفسیات کی تحقیق کا اہم میدان سیکھنے کا عمل اور افراد میں پایا جانے والا انفرادی تفاوت ہے۔
- فرد کے ذریعے انجام دیے جانے والے عمل میں اس کی ذہانت، رجحان، دلچسپی اور رویہ جات کا دخل ہوتا ہے۔
- ہر ایک متعلم کے سیکھنے کا منفرد طریقہ اور طرز رسائی ہوتی ہے۔
- تدریس اور اکتساب کے پانچ اہم اجزائی: معلم، متعلم، مواد مضمون، طریقہ تدریس اور تدریسی و اکتسابی ماحول ہیں۔
- تدریس و اکتساب کے عمل کا سب سے اہم جز متعلم ہوتا ہے، اس عمل کی موثریت سب سے زیادہ متعلم پر منحصر کرتی ہے۔
- سیکھنے کے عمل کو متاثر کرنے والے متعلم سے متعلق اہم عوامل؛ متعلم کی عمر، پختگی، جسمانی و ذہنی صحت، ذہانت، دلچسپی، یکسوئی، رجحان، رویہ، تحریک کی سطح اور سیکھنے کی مطلوبہ خواہش وغیرہ ہیں۔
- سیکھنے کے عمل کو متاثر کرنے والے معلم سے متعلق اہم عوامل؛ معلم کی شخصیت، معلم کا علم اور مہارتیں، معلم کی تدریسی مہارتیں، معلم کا متعلم کے تین طرز عمل وغیرہ ہیں۔
- سیکھنے کے عمل کو متاثر کرنے والے مواد مضمون سے متعلق اہم عوامل؛ مواد مضمون کی نوعیت، مواد مضمون کی ترتیب و تنظیم، مواد مضمون کا زندگی سے تعلق، مواد مضمون کی دشواری کی سطح وغیرہ ہیں۔
- سیکھنے کے عمل کو متاثر کرنے والے طریقہ تدریس سے متعلق اہم عوامل؛ طریقہ تدریس کی موزونیت، مشق اور استعمال، تدریسی وسائل اور تکنیک کا استعمال، ہم نصابی گرمیوں کا استعمال وغیرہ ہیں۔
- سیکھنے کے عمل کو متاثر کرنے والے ماحول سے متعلق عوامل؛ طبیعیاتی ماحول، سماجی ماحول، تدریس و اکتساب کا وقت، مکان اور آرام وغیرہ ہیں۔
- اکتساب کے اسلوب سے مراد اس طرز رسائی سے ہے جس کے ذریعے کوئی متعلم فراہم کی گئی معلومات کو سمجھتا ہے۔
- متعلم جس طرز پر معلومات کو حاصل کرنا چاہتا ہے اسے اس کا اکتسابی اسلوب کہتے ہیں۔
- اکتسابی اسلوب کا تصور 1970ء میں کافی مقبول ہوا اور بہت سے ماہرین نے اس پر تنقید بھی کی۔
- 1992ء میں فلمینگ اور بلس کے ذریعے سیکھنے جن طور طریقوں کی وضاحت کی گئی اسے مخفف VAK سے موسوم کیا گیا۔ V کا مطلب Visual یعنی بصری، A کا مطلب Audio یعنی سمعی، اور K کا مطلب Kinesthetic یعنی عضلاتی ہے۔
- فلمینگ اور بلس نے واضح کیا کہ لوگوں کی اکثریت چیزوں کو سمجھنے کے عمل میں کثیر جہتی طریقہ استعمال کرتی ہے۔

- کو فیلڈ (Coffield,2004) کے مطابق سیکھنے کے 70 سے زیادہ اسلوب ہوتے ہیں۔
- بصری متعلم تصاویر پر مبنی وضاحت سے بہ آسانی سیکھتے ہیں، یہ اکثر لوگوں کے چہروں کو یاد رکھتے ہیں لیکن ان کے نام بھول جاتے ہیں، کمرہ جماعت اور اس کے آس پاس ہونے والی حرکتوں سے ان کی توجہ منتشر ہو جاتی ہے۔
- تقریباً 60 فیصد متعلمین بصری قسم کے متعلمین ہوتے ہیں۔
- سمعی متعلم کو کسی بھی موضوع کو سمجھنے کے لیے سن کر سیکھنا کافی آسان ہوتا ہے، یہ مکالمہ، بحث و مباحثہ اور تقاریر کے ذریعے سیکھنا زیادہ پسند کرتے ہیں، یہ اکثر لوگوں کے نام یاد رکھتے ہیں لیکن ان کے چہرے بھول جاتے ہیں، کمرہ جماعت اور اس کے آس پاس ہونے والے شور و غل سے ان کی توجہ منتشر ہو جاتی ہے۔
- زبانی متعلم کتابوں کو پڑھ کر اور اس پر اپنی نوٹس بنا کر زیادہ سیکھتے ہیں۔
- ☆ جسمانی متعلم اپنے عضو سے چیزوں کو محسوس کر کے اور تجربہ کر کے معلومات حاصل کرتے ہیں، یہ اس وقت زیادہ سیکھتے ہیں جب انہیں اکتسابی سرگرمیوں میں شامل ہونے کا موقع دیا جاتا ہے۔
- منطقی متعلم کو ریاضی اور اس سے متعلقہ مضامین میں بہت زیادہ دلچسپی ہوتی ہے۔ یہ تمام مضامین کو منطق اور استدلال کے ذریعے پڑھنے کی کوشش کرتے ہیں۔
- سماجی متعلم تنہا پڑھنے کے بجائے گروپ میں پڑھنا زیادہ پسند کرتے ہیں، ایسے متعلم اکثر اپنے کچھ دوستوں کے ساتھ اپنا ایک اسٹڈی گروپ بناتے ہیں اور ہر موضوع کو پڑھنے کے بعد مل کر اس پر بحث کرتے ہیں تاکہ اس موضوع کو اچھی طرح سمجھا جاسکے۔
- یگانہ متعلم سماجی متعلم کے برعکس گروپ کے بجائے اکیلے پڑھنا پسند کرتے ہیں۔ یہ پرسکون جگہ پر تنہا کر پڑھنا پسند کرتے ہیں۔
- ڈیوڈ کولب نے اپنا اکتسابی نظریہ 1984ء میں پیش کیا۔
- کولب کا نظریہ چار مراحل؛ محسوس کرنا، سوچنا، کرنا اور دیکھنا پر مشتمل ہے۔
- کولب کے مطابق انسان جب بھی کوئی چیز سیکھتا ہے تو وہ ان میں سے بیک وقت کسی دو طریقوں کا ہی استعمال کرتا ہے۔
- کولب نے بتایا کہ سیکھنے کے اسلوب کی بنیاد پر متعلم چار طرح کے یعنی (Converger، Assimilator، Diverger) اور (Accommodator) ہوتے ہیں۔
- Diverger متعلم محسوس کرنے اور مشاہدہ کے ذریعے زیادہ سیکھتے ہیں۔
- Assimilator متعلم مشاہدہ اور غور و فکر کے ذریعے زیادہ سیکھتے ہیں۔
- Converge متعلم عمل اور غور و فکر کے ذریعے زیادہ سیکھتے ہیں۔
- Accommodator متعلم عمل اور محسوس کرنے کے ذریعے زیادہ سیکھتے ہیں۔

8.6 فرہنگ (Glossary)

تعمیر (Construct)	ایک تصور یا خیال جو مختلف عناصر یا متغیرات کو ملا کر تشکیل دیا جاتا ہے۔
عوامل (Factors)	متغیرات یا حالات جو کسی نتیجے یا فیصلے پر اثر انداز ہوتے ہیں۔
دلچسپی (Interest)	کسی چیز کی طرف تجسس یا کشش کا احساس۔
نسبت (Relation)	دو یا دو سے زیادہ عناصر کے درمیان تعلق یا وابستگی۔
جہت (Dimension)	کسی چیز یا تصور کا ایک قابل پیمائش پہلو یا وصف۔
تعال (Interaction)	دو یا دو سے زیادہ اداروں کے درمیان باہمی عمل
حرکیات (Dynamics)	وہ قوتیں یا عوامل جو کسی نظام کے اندر تبدیلی یا ترقی میں معاون ہوتے ہیں۔
عضلاتی (Kinesthetic)	حرکت یا جسمانی احساس سے متعلق
تھکان (Fatigue)	طویل مشقت یا تناؤ کے نتیجے میں جسمانی یا ذہنی تھکن۔
جمالیاتی (Aesthetic)	خوبصورتی یا فنکارانہ خوبیوں سے متعلق۔
راغب (Attract)	کسی کو یا کسی چیز کی طرف متوجہ کرنا یا اس کی طرف راغب کرنا۔

8.7 اکائی کے اختتام کی سرگرمیاں (Unit End Exercise)

معروضی جوابات کے حامل سوالات (Objective Answer Type Questions)

1. مجموعی صورت میں تدریس و اکتساب کے کتنے اجزاء ہوتے ہیں؟
 (a) دو (b) تین
 (c) چار (d) پانچ
2. تدریس و اکتساب کا سب سے اہم جزو کیا ہے۔
 (a) طالب علم (b) معلم
 (c) نصاب (d) طریقہ تدریس
3. سیکھنے کے عمل کو متاثر کرنے والے عوامل میں معلم سے متعلق عوامل میں سے کون سے شامل نہیں ہیں۔
 (a) معلم کی عمر اور پختگی (b) معلم کی جسمانی اور ذہنی صحت
 (c) معلم کا نصاب اور تدریسی مہارتیں (d) معلم کی دلچسپی، یکسوئی اور رجحان
4. سیکھنے کے عمل کو متاثر کرنے والے عوامل میں معلم سے متعلق عوامل میں سے کون سے شامل نہیں ہیں۔

- (a) معلم کی شخصیت (b) معلم کی تدریسی مہارتیں
- (c) معلم کی معلومات کی سطح (d) معلم کی ہم نصابی سرگرمیاں
5. سیکھنے کے عمل کو متاثر کرنے والے عوامل میں مواد مضمون سے متعلق عوامل میں ----- شامل نہیں ہے۔
- (a) مواد مضمون کی نوعیت (b) مواد مضمون کی ترتیب و تنظیم
- (c) نصاب اور ہم نصابی سرگرمیاں (d) مواد مضمون کی دشواری کی سطح
6. سیکھنے کے عمل کو متاثر کرنے والے عوامل میں طریقہ تدریس سے متعلق عوامل میں ----- شامل نہیں ہے۔
- (a) طریقہ تدریس کی موزونیت (b) تدریسی وسائل اور تکنیک
- (c) معلم کی معلومات کی سطح (d) مشق اور استعمال
7. سیکھنے کے عمل کو متاثر کرنے والے عوامل میں ماحول سے متعلق عوامل میں ----- شامل نہیں ہے۔
- (a) طبیعیاتی ماحول (b) سماجی ماحول
- (c) تدریس کا وقت (d) ہم نصابی سرگرمیاں
8. فلمینگ اور ملس کے مطابق سیکھنے کے اسلوب میں ----- شامل نہیں ہے۔
- (a) منطقی متعلم (b) سمعی متعلم
- (c) بصری متعلم (d) عضلاتی متعلم
9. بصری اسلوب کے متعلم کمرہ جماعت میں ----- کی نشستوں پر بیٹھنا پسند کرتے ہیں۔
- (a) سامنے (b) پیچھے
- (c) درمیان (d) درج بالا سبھی
10. بصری اسلوب کے متعلم ----- پر مبنی وضاحت کو بہ آسانی سمجھتے ہیں۔
- (a) منطق (b) تقریر
- (c) تصاویر (d) زبان

مختصر جوابات کے حامل سوالات (Short Answer Type Questions)

1. سیکھنے کے عمل کو متاثر کرنے والے عوامل میں مواد مضمون سے متعلق عوامل پر بحث کیجئے۔
2. سیکھنے کے عمل کو متاثر کرنے والے عوامل میں طریقہ تدریس سے متعلق عوامل تحریر کیجئے۔
3. سیکھنے کے عمل کو متاثر کرنے والے عوامل میں ماحول سے متعلق عوامل کی اہمیت واضح کیجئے۔
4. اکتساب کے اسلوب کا مفہوم واضح کیجئے۔

5. فلمینگ اور ملس کے ذریعے بتائے گئے اکتساب کے اسلوب پر روشنی ڈالیے۔
6. کو فیلڈ کے ذریعے بتائے گئے اکتساب کے اسلوب کی فہرست سازی کیجئے۔
7. بصری متعلم کی خصوصیات بیان کیجئے۔
8. سمعی متعلم کی خصوصیات بیان کیجئے۔
9. عضلاتی متعلم کی خصوصیات بیان کیجئے۔
10. کولب کے ذریعے بتائے گئے آموزگار کی اقسام بیان کیجئے۔

طویل جوابات کے حامل سوالات (Long Answer Type Questions)

6. سیکھنے کے عمل کو متاثر کرنے والے عوامل کی تفصیلی وضاحت کیجئے۔
7. سیکھنے کے عمل کو متاثر کرنے والے عوامل میں متعلم اور معلم سے متعلق عوامل کی وضاحت کیجئے۔
8. سیکھنے کے عمل کو متاثر کرنے والے عوامل میں مواد مضمون اور طریقہ تدریس سے متعلق عوامل پر روشنی ڈالیے۔
9. سیکھنے کے عمل کو متاثر کرنے والے عوامل میں ماحول سے متعلق عوامل پر بحث کیجئے۔
10. اکتساب کے اسلوب کا مفہوم واضح کرتے ہوئے کو فیلڈ کے ذریعے بتائے گئے اکتساب کے اسلوب کی فہرست سازی کیجئے۔
11. بصری، سمعی اور عضلاتی متعلمین کی خصوصیات بیان کیجئے۔
12. زبانی، منطقی اور سماجی متعلمین کی خصوصیات بیان کیجئے۔
13. سمعی، بصری اور جسمانی متعلم کی شناخت ان کی خصوصیات کی بنیاد پر کیجئے۔

معروضی جوابات کے حامل سوالات کے جوابات:

(10)	(9)	(8)	(7)	(6)	(5)	(4)	(3)	(2)	(1)
a	a	a	d	c	c	d	c	a	d

8.8 تجویز کردہ اکتسابی مواد (Suggested Learning Resources)

1. Piaget, Jean. The Growth of logical Thinking from Childhood to Adolescence. N.Y.: Basic Books, 1958,.
2. Singh, A.K. (2010). Educational Psychology. Patna: Bharti Bhawan Publishers and Distributors.
3. Kapil, H.K. (1991). Youth! Abnormal Psychology. Agra: Bhargava Publications.
4. Khan, N.A. & Husain S.M. (2019). Aspects of Educational Psychology: Aligarh. Educational Book House
5. نجم السحر، صابرہ سعید، تدریس اردو، پریمر پبلشنگ ہاؤس، حیدرآباد، 2006
6. محی الدین قادری زور، تدریس اردو، یونیک بک میڈیا، سری نگر، 2006